

Mieng Jeug

Doa woa mieng ouwesjhoes nog sjteet
Deelde ich mit broar, leef en leed
Hont der pap en de mam, daag en nach
Os mit de nuëdige zurg groeët gebrach
Eëpel en alle greunte houwe vier in d'r gaat
En sjpilde in d'r hof, of 't druug woar of naat
Huvelle, mit de tol sjpiele en belke trekke
Wat woare die luuj um te verekke
Bei der Neut op de trepkes zitte
Achter der Zeele van Schaik, sente sjtikke
Bei d'r Kessels Roos ruuke aan 't broeëd
En op d'r Sittarderweg bleef 't jungske Verwer doeëd
En gong mit ing reep en heutje uëver gen sjtroate
Of d'r winkvoeëgel oploate
En oet d'r zomp waterhónder en negerpie..... verkope
Sjlegter Gorisse houw ee verke gesjlag
De wiesvrouw "Unger"houw ee kink gebrag
En vier holde bei Collaris de waar
En kleen Niekske rökde in 't portaal ing dieke sigaar
Vuur ée kwartje ing tuut friete bei d'r Hermans Huub kope
En dan mit de jonge noa d'r zankberg lope

Jan Halmans

't Vueèrjoar

`S mörges leep ich vueèr daag en dauw,
tösje Mindergangelt en Brebere doeër `t veldj,
`T how gevroare, mien oeëre dinge pien van de kou,
Want `t woar nog vreug in de mörge,
vueèr de res how ich `t neet koud, doa ding ich vueèr zörge,

Es te doeër de veldjer wanjele wils goan,
Mos te aaf en toe ens effe blieve sjtoan,
Dan zuuste dat `t wildj doa drek op deed reagere,
Dus ging ich dat dea daag weer ens oetprobere,
Want neet wiet bij mich weg zowt èè haze koppel bij-èè,
En dinge zich te good aan `t nog jonge koare,
Mer wiej ze mich zoge koze ze `t haze-pad èè vueër èè,
En woar ze weer sjnel oet `t oog verloare,

Effe later vloog ene uul àà mich vuurbiej,
Dea how waarsjienlèk èè muuske ontdekt,
Mer dat muuske woar net op tied,
Biej zien hoalke angesj woar hea vas-en zieëker genekt,
Want oog in de natuur is het parool,
De een ziene doeëd is de anger zien broeëd,
Deez kier kreeg de uul neet ziej frühsjtük woeè hea van hool,
Mer kumt niks te kort en kènt gene hongersnoeëd.

`T leep teage achte, de daag woar al in de log,
In ens vloog ene fazanthaan vuurbiej,
Mesjien how hea èè vruijke bezog,
Want in `t vreugjoar goan ze opzeuk noa èè hènneke,
En vleege dan van hot noa haar,
Ze wille dan zoeë sjnel mögelèk paare mit dat vrunjdinneke,
En doa noa blieve ziej vueër altied èè paar.

Jan Theunissen .

Mien Limburg

Limburg mien landj
Landj va hartelikeed en ee-voud
A dich hub ich mien hart verpandj
Woeë os dialek klink es moeziek
Deëa onlosmakelik mit Limburg is verbonje
Genau wiej humor kwinksjeëg en romantiek

Hoeëg in de loef had d'r lieëwerik zien leedje gedoa
Doa woeë Maria-kapelkes en weëgkruutzer sjtoa
Va fanfare's en harmonieje
De gloeëijende veldjer mit winkend koare
En va die sjoeën sjutterieje
Ich bin dankbaar dat ich hiej bin geboare
En es sjtolse Limburger ich hiej verkieër

Landj va vergange zjwarte good
Mit zien freutweije en vakwerkhoezer
Mien Limburgs landj zit mich in ,t blood
Landj va Limburg ich dank dich
Dat ich va zoeë minnige prachtige toch
Va diene gees en sjoeënheid
En va 't volk en heuvellandj geneete moch

Jan van Haaf

Geldj en geluk?

Is geldj hubbe geliek aan het hubbe van geluk?
Mit dees vroag hub-ste jieëdereë drék tuk!
Geldj makt neet gelukkig zoeë wurd gezag,
Mér is dat ooch waal zoeë, hub ich ins gedach?
Es-te kieks noa errem en riek,
Is de invloed van geldj op geluk dan waal geliek?
Inne miljonair leeft in 'n anger welt,
Dem boeit 't neet wat get kost, heë heet toch zat geldj!
Mér heet deë geen geldj dan geet 't drék verkieërd,
Went oane of mit minder geldj te leëve heet heë neet gelieërd!

Op inne Euro te kieke hoeft deë miljonair neet,
Mér geen geldj hubbe is get dat vuur huëm neet besjteet!
Geldj makt in die welt dus waal degelik gelukkig zouw-ste zigke,
Went oane geldj gene sjtatus, geen leëve, dus neet oet te ligke!
Es-te dan kieks noa de geweune man
Deë mot oetkieke wat heë zich kope kan.
Inne buul mit ongetild geldj dat kint heë neet,
Is dat noe waal of neet 'n punt van verdreet?
Went heë sjteet angesj in 't leëve,
Geldj dat is heuëm dan waal neet gegeëve.
Mér doaram kiekt heë noa de welt op 'n onbevange maneer,
En heuëm dont ooch de kleen dinger in 't leëve plezeer.
Die dinger die inne miljonair zich mit zien geldj neet kint gelle,
Neet doeër internet of doeër ieëmesj op te belle!
Dat zunt de dinger die geëve 't leëve zin,
En ze zunt vuur gelukkig zun 't biste begin.

Ron Logister.

Neet Alles

Neet alles is
Zoeë wies-te 't zuus
Neet alles is
Zoeë wies-te 't ruuks
Neet alles is
Zoeë wie me 't huërd
't Geet ooch waal 'ns angesj
Geet wie 't gebuërd
Vier loate os zoeë dik
Doeër oeërdele leije
Kinne neet kloar zieën
Loate os verleije
Dat zunt de memento
Van egewiesheed
Dan makt der miensj
Zien ege leed
Wiel Roeselers

Haute

Der is zoeëveuël om van te haute,
kiek mer 'ns om dich heër.
Vuëgel, blome, kinjer en vrouwluuj.
Hout van al en jieëderree.
Va inne get mieë es van de angere.
Gier wit toch wie dat geet.
Gier puutjs geen blome,
en plukt geen vrouwluuj.
Haut va al, mit gepaste moat.

Jan Halmans

Op de fiets.

Ich doeë geer fietse mer neet bergop',
Dan sjweet ich mich te barsjte en hōb ene kletsj nate kop,
Van te vueëre plēn ich de route en houd reëkening mit berg,
Om dat dat get vueël energiej va mich vergt,
Soms goan ich èè paar oeër ààn èè sjtök fietse oane te drènke,
Dan hoof ich ongerweag neet te pènke,
Onger `t fietse kiejk ich ummer rondj en `t ontgeet mich niks,
Mer pas waal op dat ich onverwacht op miej gezich lik.

Wen ich heem kom zeat miejn vrow teage mich,
Ich gleuëf doeë hōbs weer gejakkert, ich ziejn `t àà diej gezich,
Sjchat loeëster, en neet rauwele doeë wits ich hōb `t gauw werm,
Ich hōb geweuën doeër gefietst en nārges gerast in ene berm,
Gank dich wèssje, zeat ze, en goeësj diej nate kleëjer bij de wèsj,
Dan vueëls te dich dadelèk weer frèsj,
Ich noam mich de tiejd en bleeëf lekker onger de sjtroal water sjtoan,
Dat ding mich goot en dach, dat hōbs te goot gedoan,

Wiej ich mich how gedousjt,
En de nate klèjer in de wèsj gegoeësjt,
Ging ich de kamer in, kiejk noa miejn vrow en zèk,
Vingste `t erg es ich noeë miejn beeën effe sjtrèk,
Ziej kikt mich àà, lacht en zeat,
Noeë bes te meuëg en ich hoof neet te vroage, woeë te bes gewaes,
Dan weet ich van te vueëre al, was te zeas,
Ziej kènt mich en wit genoa woeë ich `t zeuëk,
Doarom doeën ich dat huj vueër altiejd oeët de dueëk.

Ich fiets geeër ueëver de Teverennerheeëj,
Doa vèng ich rust èn een sjoeën natuuer alle beeëj,
Ich loeëster noa de vueëgelkès mer ziejn ze neet,
Mer loeëster al fietsende noa hun leed,
Vueër mich geet dan de Paradijspoart oape en sjtèl mich de vroag,
Wea heat os al dat sjoeëns gegeave wat ich huj weer zoag,
Dan bèn ich dankbaar dat ich dit nog moog beleave,
Dat blif zoeëlang ich kèn miejn sjtreave.

Jan Theunissen

Ich veul mich good

Ich veul mich good
Mer bin waal krank
Mien leëve geet nog,
ummer ziene gank
woeëvuur ich ozze Hergod dank

Jan van Haaf

Lef is 't meervoud van leëve

In 't os gegeëve leëve,
Kin-ste genete en zjweëve.
Mér neet alles geet wie-ste zouws wille,
Soms kan-ste doa aan gans zjwoar tille!
'n gebuërtenis die dich rakt,
'n situatie die dich dreuvig makt!
'n Oetsjproak doeër ieëmesj gedoan,
Die 't muijelijk meulijk makt om doeër te goan!
Dan zuus-te 't geweun effe neet mieër zitte,
Zuus ooch altied mieër, gees uëveral op litte!
D'r knoep mot dan om, dat is mekkelik gezag,
Lef is dan nuëdig om te vergeëte, tuëen weer deë lach!
Sjtank boave al die verveëlende figuëre,
Die dien leëve in de war prebere te sjuëre!
Dat is zieëker neet gemekkelik, dat is woar,
En d'r is tied nuëdig om te bezjwere 't gevoar!
Jieëdere situatie is angesj, kint zieën ege verhoal,
Sjuus doarom is 't ooch zoeë lestig vuur os allemoal!
D'r is geen pankloare oplossing, mér 't besef mot gruije,
Dat doeër 't tuëne van lef dien leëve weer op kint bluije!!
Es dat besef d'r dan is, dan is zoeë veuël zieëker gewis,
Dat lef 't meervoud van leëve is!

Ron Logister.

Witte en behange

Omdat vier allebei
Nogal get zjwame
Krege vier ene aansjlaag
Op moeëre en op rame
Doarom zag Marie
Ooch al zuus doe dat neet zitte
't Wurd noe hoeëg tied
Dats-te weer gees witte
Aan de baas verlof gevroagd
Zoeë 'n week of twieë
De collega zag: "Sjoeën vekans
Went ich dich huuje neet mieë zieë"
Noa de boewmerte gevare
Karwei, Gamma, Praxis
Vuur behang, pleksel, kwes
Aafplekteep en Latex
Alles doe noa heem gesjlip
Gesjtapeld en gelagerd
En doe in de boet

Al op ee gesjra veld
De kes oetgeruump en i gepak
In doeëze, mangle of ene plestik zak
Doe vings gene zak mieë
Wens-te get nuëdig broeks
't Liek waal ofs-te op
Ene kemping rondj sjoeks
Dan behang aaftrikke
En duëre aafwesje
Sjtees mit de puët in de pleksel
De latex lupt in de boksetesje
Noa veuël gesjtres en gesjoeb
En hieël veuël sjtom kalle
Begint me zich onger ee
Ooch nog oppe wikker te valle
Mer krek wens-te 't leed bis
Van al dat sjoefte en doeën
Ligke vier vuur kapot oppe bank
En is de kroam weer sjoeën

Wiel Roeselers

Heem-hure

Went ich huur wie ze
Uëver Limburg kalle
En wie ze uëver
Os plat valle
Dan vroag
ich mich aaf
Lüj blief toch
doa vanaaf
Gank ins durch
os sjoeën durp lópe
Onger de loeënde klókke,
die dich röpe
Om noa dat
Limburgs landj te goa
Dat is mien heemet en
Dat is vuur mich te versjtoa

Jan Halmans

Dazelmans Driek

Dieng Dazelmans-Dulkes dansde.
"Dat duvels moor!" dach d'r dieke Dazelmans Driek.
Dieng deed Driek deësjje.
Doch dat dul duppe doa danst.
Driek dreujde Dieng.

Doch Dieng dach: "Domme diekzak, deësj doe."
"Doe dansgek, doe duvelskindj!" duivelde Driek.
"Doe da, dobbele diekkop! Doe dazels diek drij daag doer de Durpsjtroat!"
Draak!
Drupkesjong!
Doe dansde Dieng doer.

Maria Dolmans
Uit Steenkool sept. 1948

De zon

De zon deed moale
sjeem en sjtroale
woeë bis doe zon

zon ich hub dich leef
zon die a os kleaf
woeë bliefs doe zon

zon i ozze gaard
zon blief os besjpaard
Zon doe bis va mich

zon doe bis en bliefs
egaal wat ste driefs
bis doe os leef zon

zon die vier zeuke
zon die vier broeke
kom op leef zon

zon deed grujje
zon deed blujje
gee leave zonger zon

Jan van Haaf

't Weer van de litste joare

't weer van de litste joare, wat mos-te doa van zigke,
't is joa ooch egelik gaar neet mieër oet te ligke!
Inne wintjer sjtrenger wie de vuurgoande joare,
Inne zoeëmer deë de zon heët verloare!
Wat vier kriege is reëge, reëge en noch ins reëge,
En went de zon zich lieët zieën, deet ze dat hieël verleëge!
In 't vuurjoar voole op sommige daag de musje van 't daak,
Toen woar 't te veuël van het goeije, daag achteree woar 't raak!
De herfst hubbe vier al in juli en augustus de litste joare,
Mér dat woar ooch geen garantie vuur werme noajoare.
Ozze meteorloge die wete 't ooch neet mieër,

Vuur hun is 't ooch 'n roadsel kieër op kieër.
"t weer is neet wat vier zouwe wille, mér dat hubbe vier neet zelf in de handj,
Dat wurd angesj geregeld es via os miensjelijke versjtandj!
Went es-te zuus woeë me zich teëgewuurdig vuur mint te motte sjtrieje,
Zouwe d'r veuël luuj onger 't zelf bepoale van 't weer motte lieje!
Dan houwe vier noch mieër oeërlog en zinloos geweld,
Terwiel vier dat sjuus motte verbanne van ozze welt!

Ron Logister.

Dweësj

Soms bin ich zoeë dweësj
Dan knotter ich om al
Wat zou dat toch zun?
Deë trik noa krawal
De bonusse van de banke?
Gouwe handjdruckke va de hieëre?
Die 't ooch nog veërdig kriege
Om os te kristelieëre
De afbraak van de zurg?
De oetverkoop van 't pensjioeën?
Bezuuneginge, belastinge?
Vier kinne der nieks aa doeën
Wie mieë de groeëte klauwe
En zich onger der nagel riete
Wie mieë der klene man
Zich der bokseem mot aa riete
Bin ich noe zoeë dweësj?
Bin ich noe zoeë vreg?
Nee, ... ich maak mich alleen koad
Uëver al dat onrech!

Wiel Roeselers

Ing Mam

Honger kint ing módder waal verdrage
Um ermood, lieët ze och ging troan
En aasjleeg op heur ier zal ze weersjtoan
Pieng en kouw verdreugd ze zonger klage

Wat kint ing módder al neet verdrage
Wat lieët ze zich gevalle oane troan
Wat wit ze zonger krump te weersjtoan
Wat kint 'n módder lieje oane klage

Maar wat ing módder neet begriep
Dat heur kink noa drugs griep
En alles deed um aa geld te komme
En zich aan alles wat kint vergriep

Jan Halmans

`t Vuërhoar zit in de loeg

Dat merkt me aan de natuur mer oog aan de luuj,
Miejn vrouw begint dan te poetse tot alles blinkt wiej nuuj,
Ze is de kou zat, en zèt vinsters en duëre oape,
Frissje loëf mot noa bènne zeat ze, alles woar lang genog gesjloate,
De ganse boet sjeet dan op d`r kop,
Ze sjlèpt mit alles noa boëte, ich weet neet miej woeë ich zitte mot,

Al driej daag eate viejr friet mit kroket,
Diej ligge mich op de maag ze zint erg vèt ,
Nog tweeëj daag mood houte zeat ze dan bèn ich kloar,
Dan heat alles een gow buërt gehad tot volgend joar,
Gelökkig zèk ich, dan kumt weer rust in de tent,
Och erme haus zeat ze, doe bès niks gewend,

Ich sjnap neet dat diej zin in sjoëenmaak heat,
En doa gaar neet meug van weat,
Es Ich `t woeërd sjoëenmaak huër weër ich neet good,
Dan zakt mich de mood,
Tot in de sjoëen,
Doa kên ich niks aan doeën.

Jan Theunissen

D`r mei moandj

Mei keul en naat
Vult de sjuëre en ooch `t vaat
Wea kint dees gezigkde neet
Die op woarheed besjteed
De jonkheed is op sjtap
De meiden is gekap
En die is versjtop
In de buusj mit dea pannesjop
De mealder flöt d,r mol sjuët
De eekheur sjeet op zien echtesjte puët
Jieëder voeëgel zingt wie er gebek is
In de natuur is `t gaar neet mis
Ich bin op zeuk
Va woeë d,r koekoek reup
Es d`r mei is in de moandj
Is bedrievigheed en va alles goand
Ich zigg daag teage God en de Weldj
En geneet ooch oane geldj

Jan van Haaf

Luuj mit kritiek

In os leëve,
Dat is 'n gegeëve.
Hubbe altied luuj kritiek,
Dat is neet ummer eëve sjiek!

Vuural bie die luuj die alleen langs de kantj sjoan,
En teëge alles wat angere doeën in goan!
Déks dont ze die kritiek ooch noch neet zelf bringe,
Mér probere ze doa vuur inne angere gek te vinge!

Want sjtil dich vuur dat ze dat zelf motte doeën,
Dan sjreie ze meteen moord en brandj mit de hoeëgste toeën!
Want ze hubbe déks 't wirke zelf neet oetvonge,
En bie de geboorte alleen 'n groeëte moel bedonge!

'n Ege mening hubbe ze ooch déks neet,
Omdat aansjlete bie de groeëte groep zoeë gemakkelijk geet!
Ze drieve waal ummer mit angere de sjpot,
Make doomit succesvolle trajecte kapot!

't Light bie die luuj dan ooch neet direct vuur de handj,
Te dinke dat ze gezeëgende zunt mit veuël versjtandj!
En ooch excuses komme in hun woeërdebook neet vuur,
De wuërd respek en waardering make hun uëversjtuur!

Jieëdereë kint ze waal die luuj, ze lope uëveral rondj,
En trappe dich de been weg onger de grondj!
Zeët dich dit nieks, houd dich dan d'r sjpeegel vuur,
En bekin went 't zun mot kluër!
Want dan is dich dit gedich op 't lief gesjrieëve,
En is het zieëker dat dit neet zoeë kint blieve!
Want vreug of laat kumt toch alles oet, zoeë veuël is gewis,
En dan zal-ste zieën dat-ste zelf de gebieëte hondj bis!

Ron Logister.

De Sijlder

Heë deeg witte, verve sjtrieke
Moeëre marmere en duëre kemme
Went heë ee moal bezig woar
Woar heë neet mieë te remme
Heë kos al versjteëke
Mit plamuur en kneëbaar hoot
Doe woerd heë krank
't Woar heuëm gaar neet good
Heë heel 't neet mieë vol
En is oetintelich gezjwich

Noe licht heë op 't sjoof
Mit 'n oetgesjtrieëke gezich

Wiel Roeselers

Good Middel

Keuper: "Sjoon zint toch sjreklig duur, kint geer geen maneer um ze get langer te drage?"

Verkeuper: "Jazieëker, num groeëtere sjtappe!"

Jan Halmans

Gooje murge zannesjien

Gooje murge zannesjien
Geneet va os sjoëne landj
Verzit dich mit handj en tandj
Geaf 't leave inne handj
Zit de zurg mer aa de kantj
Doeë vergeate allenuij deëe sjmart
Loat de zon binne in dien hart

Gooje murge zannesjien
Sjtoa op goa drop oet
Blief neet zitte in die boet
Maak plezeer geaf 't leave inne gulle lach
En dink es noa wat 't leave dich brach
Pak 't leave bie de kraag
Lache blieve der ganse daag

Gooje murge zannesjien
Doeë es get ruijig a en neet zoeë gejaag
En ophuëre mit dat geklaag
kieek om dich heer geneet va de natuur
Wentj dat is allenuij neet duur
Erm of riek oud of jonk
Mer houd de veut ummer oppe gronk

Gooje murge zannesjien
Es- te wanjels doeër 't landj
Reek inne diene handj
Bekiek 't leave va de zonnige kantj
Goa 's zitte op die bank
Doeë get sjrieve in 't zandj
Vergeat alle sjtank vuur dank
Wentj 't leave doert neet zoeë lank

Jan van Haaf

Onverwachte dinger

Soms, doe houws 't neet verwach,
Gebuëre van die dinger, gans onverwach.
Vier kinne 't allemoal, zunt d'r mit bekint,
Mér vier rake noeëts doa aan gewint.
Soms valle die dinger teëge, soms valle ze mit,
Dan is 't hosanna, dan delf-ste 't ongersjpit.

Zoeë is dat neet alleen mit dinger die gebuëre,
Mér ooch mit de luuj die doa bie huëre!
Sjuus es-te dinks 't zit waal good,
Kumt d'r get dat numt dich deë mood.

Dan huërs-te via, via dat d'r wurd gezag,
Wie deë zich gedrieëg en wat heë zich noe heët oetgedach...
Dat sjeet nurges op, doa van vergeet dich jieëdere lach.
Uëverligke is d'r bie huëm joa gaar neet mieër bie,
't liekt op 'n "one man show" doeër heuëm hie!
Dat is neet mieër normaal, 't zou neet motte kinne,
Zoeë probere ze dan "zieltjes" vuur zichzelf te winne.
En de aandacht noa zich toe te trikke en te kieke,
Wie ze oane get te doeën de ieër op kinne sjtrieëke!

Ooch dat fenomeen is waal bie jieëderree bekint,
Tsja en wat mos-te zigke, weë doa get mit wint?
Egelik gene mér die luuj mene van waal,
Ze plukke dich geweun hieëlemaal kaal!

Doe wurs doa bie déks mer besjadigd doeër angere,
Terwiel ze zelf ooch nauweliks get verangere!
Gieëfs hieël veuël energie weg aan die projecte en merks dan,
Wie flot dat d'r sjproake van ongerwaardering zun kan!
Doeër luuj die beëter wete, mér neet reke die helpende handj,
Want de bis-te sjtuurluuj sjtond nog ummer aan de kantj!

Vuur alle luuj en de lede van vereniginge dizze gouwe road,
Hubt respek vuur luuj die wirke, meët neet mit 'n twieëde moat!
En es gier dat neet kint opbringe en toch kritiek mint te motte ventilere,
Loat dan zieën wie 't mot en doch zelf deë sjtap om ins get te prebere!
Want alleen degene die zoeën kar trikke, joar in joar oet en ummer weer,
Verdene de ieër en 't respek vuur wat ze dont, zoeë houte ze 't plezeer!
En dan kinne vieër same sjtols zun op os vereniging zoeë veuël is gewis,
Omdat dat ooch de oeëtsjtroaling noa boete sjtukke beëter is!

Ron Logister.

Inne sjoeëne zoeëmerdaag.

't Is inne sjoeëne zoeëmerdaag.
Zonne daag dats-te sjmurges vreug al dinks dat 't get sjoeëns mot were.

Der Servoas sjteet op oet de puus en kiek get ongeleuvig in der sjpegel.
Heë kan zich hoas neet vuursjtille dat heë dat zelve is.
De hoare sjtond van der kop aaf es of heë de vingere in 't sjtopkontak gehad heët en uëver zien bakke zuus-te inne zjwart-grieze sjeëmer, inne baard van inne daag.
Had der ooch al 'ns beëter oet gezieë, dinkt heë bie zichzelf.
Heë krats zich get voel e weg uëver der boek en geet oppe vinster aa.
Went heë der kop oet gen vinster sjtik, sjeëke heuëm de ieësjte zonnestsjtroale al i gen oge.
In der noeëteboom zit inne meëlder zich al druk te make.
Heë flut dat 't der duivel hoalt.
Servoas loesterd effe genetend noa die zoeëmersymfonie en kiek uëver ziene koeëlhof oet en noa 't good van Sjeëttjes deë neëve heuëm wont.
Op 't good van Sjeëttjes is der haan zich al mit de hoonder aan 't bemuije.
"Loat mer goan jong"; reupt Servoas in 'n koajongesbuuj en kiek 'n bietje mismeedig noa 't Hoeberding dat nog ligt te sjnurke op neet de aller vuurdeligste manneer.
Dan geet heë noa de badkamer op en wurpt zich in de punte.
Went heë de koffie veërdig had kumpt 't Hoeberding ooch aa getrampele.
Vuurzichtig dinkt Servoas, went 't Hoeberding mot me in de murge neet tevuël oppe wikker valle.
Mer noa 'n tas koffie en 'n sjmauer mit sjpek en ei begint ooch 't Hoeberding miensj te were.
"Hast-e huuje get vuur", zeët Hoeberding teëge Servoas.
Servoas is al 'n joar of drie mit pensjoeën en prebeert de tied zoeë veuël meugelik oane wirke kapot te kriege.
"Ich goan wanjele mit, Beërke", zeët Servoas en drek drachter aa, "of has doe get vuur mich i gedanke?"
"Wenst-e mich vantevuëre effe de gerdiane kins aafpakke" zeët 't Hoeberding, "dan kan ich die wesje".
"Wie?" Vrieëgt Servoas, "die has-te lits toch ooch gedoa!"
"Mit die sjtinksigare va dich mot ich ze dukker wesje wie ins" gieëf Hoeberding truuk.
Servoaske trik 'n gezich va essig, aafpakke vingk heë dat geet nog, mer weer ophange, doa hat heë der duivel aa gezieë.
Doa kriet me zon laam erm va, mer alla went der chef zeët gerdiane wesje dan is 't gerdiane wesje!
Went Servoas de koffie op heët trampeld heë oppe sjtal aa om de trapludder te hoale.
In de sjtal begint Servoas al te grauwele: "Nondedju weë ligt noe inne nate dweil op 'n hote ludder,... die verrikde vrouwlujj!
Sjtrakke zunt de sjproate rot, dat is get om de haus te breëke!"
"Zever neet", zeët Hoeberding, "doe bis alleen mer koad dats-te get mos doeën doe meuge!
Vanaaf dats-te mit pensjoeën bis, bis te nog te meug om oet de oge te kiekte."
Servoas wurpt der dweil in inne hook en sjnapt zich de ludder onge gen erm en wilt de kuëke in komme.
"Kiek oet mit de duërsjtelle" keëkt Hoeberding, "Zef van os heet die pas geverfd".
Mer te laat, Servoas wilt mit de ludder de gank in drieë en kratst mit de ludder langs de kelderduër.
"Doe trampeleër" sjilt Hoeberding.
"Bis doe toch zelf sjood doe sjoap", zeët Servoas.
"Doe zuus toch dat ich mit de ludder aa kom, maak die duër dan toe, doe blutsj!"
Ondanks 't sjeëne weer pakke zich donkere wolke same boave 't huuske van Servoas en Hoeberding.
"Harkedammer dats-e bis", sjilt Hoeberding.
"Doe bis te sjtom om mit 'n ludder te lope en ich krieg de sjoot.
Zoeë is dat ummer bie die keëls, 'n groeëte waffel mer get good doeën, vergeët 't mer!"
Servoas begint zich noe richzig op te vreëte en dat is egelik neet zoeë good.
Wie roazender dat inne miensj wurdt wie onvuurzichtiger.
Zoeë ooch ozze Servoas.
In de kamer pratsjt heë de ludder op gen eërd en wilt inne ermsjttool aa gen ziej sjuve.
"Lugte neet sjuve doe klotskop, geliek hub ich kratse oppe parket" grauwelt Hoeberding.

"Leck mich am aasj, doa zitte toch plekkerkes onge" reupt Servoas.
 "Kint toch kratse" zeët Hoeberding.
 "Dan riet ze dronger oet, dan hubs doe deë kroam ooch neet nuëdig" gieëft Servoas es antjwoeërd.
 "Hang mer der beledigde oet!" Zeët Hoeberding.
 "Doe , doe moogs alles zigke, mer went ich 'ns inne kieër get zigk dan is der hieër oppe tieënkes getrap,
 't fiengeveulig menke!"
 Servoas wurdt nog ummer roazender.
 En 't Hoeberding begint ooch al roeëd in 't gezich te were.
 't Geet gaar neet good huuje.
 Servoas lupt koad oppe ludder aa en wilt die neëve de vinster zitte.
 Heë lupt get roe doer de kamer en zijweijt in ene kieër de sjoënmam en 'n vaas van de kas aaf.
 Rinkeldekinkel; de foto van de sjoënmam zeilt doeër de kamer en vilt mit 't gezich op gen eërd,
 glaas kapot.
 De vaas drieët zich elegant in de loch, kumpt op inne punt neer en sjpat in alle kartale oet ee.
 "Noe kiek 'ns wats-te noe weer gemak has", keëkt Hoeberding.
 "De foto en de vaas van mam!"
 "Noe zuus-te, ich hub 't ummer gezag;" sjilt Servoas, "die priej hat mich allezeleëve dweësj gezeëte en
 die vaas is ooch get van de rommelemert!"
 Dan is 't pas richzig vieërtig en Hoeberding lieëst Servoas de leviete hoe ginne hondj broeëd van vrit.
 "Loop noa de pomp, dooch 't dich zelf!" reupt Servoas en lupt koad noa boete.
 "Hoe gees-te heer, kom truuk doe hoddelsjong!" sjilt Hoeberding.
 "Ich loat mich zonne sjoëne zoeëmerdaag neet versauwe, ich goan mit Beër wanjele"; reupt Servoas
 uëver de sjauwer truuk.
 Ze kint mich nog mieë vertille, ich loat mich neet der daag bederve doeër zon wief dinkt Servoas en lupt
 op Beërke aa vuur te goan wanjele.
 In zien koadheed heët Servoas neet in de gate dat de loch aan 't betrikke is.
 Heë mint dat de duustere wolke zich alleen in zien gedanke vas gezat hubbe en neet in de loch boave
 heuëm.
 En dan gebuërd wat sjenbaar op zonne daag gebuëre mot.
 leër dat heë bie Beërke is valle diekke druppele oet gen loch.
 Heë kiek noa boave en zuut dat 't peëkzjwart toe trigkt.
 Vuur dat heë 't good en waal mit kriet zit Slevenhieër de sjluze oape.
 De reëge vilt mit bek tegeliek noa onge en 'n zjwoar onweer liet zich los boave gen durp.
 Servoas prebeert nog gauw onger 't pannesjop van Krieëmesj te sjoele, mer ieër dat heë doa is, is heë
 al doeërmaat.
 Mit 'n gezich zoeë duuster wie de loch pakt heë 'n sigaar oet 't tesjke va zien heëmd.
Pratsjnaat!
 Dan wurdt inne knetterende vloek uëversjtumd doeër ene helle dondersjlaag.
 Inne sjoëne zoeëmerdaag, dinkt Servoas mismeudig bie zichzelf.

Wiel Roeselers